

**13 ta' Ġunju, 1989**

**Imħallef: –**

**Onor. Albert Manchè LL.D.**

Segretarju Parlamentari għad-Djar

versus

Salvu Bugeja

**Mandat ta' Inibizzjoni – Gvern ta' Malta – Smigh – Validità**

*Is-smigh rikjest mill-art. 873(3) tal-Kap. 12 qabel ma jista' jinħareġ mandat ta' inibizzjoni kontra l-Gvern, jew kontra awtorità mwaqqfa bil-Kostituzzjoni, jew kontra xi persuna li jkollha karika pubblika fil-karika uffiċjali tagħha, huwa meħtieġ ad validitatem, u mandat mahruġ in camera bla ma jinstema' l-intimat huwa null.*

Il-Qorti: –

Rat l-att ta' ċitazzjoni pprezentat mill-attur li bih l-attur, wara li ppremetta illi b'digriet ta' l-10 ta' Marzu 1989 din il-Qorti laqgħet it-talba tal-konvenut għall-ħruġ ta' mandat ta' inibizzjoni numru 371/89 kontra l-istanti li jbigħ skond l-Avviż mahruġ fis-27 ta' Jannar 1989 fil-Gazzetta tal-Gvern il-Villa numru 4, Unit G, Hal-Luqa;

Illi l-istess Qorti ddekretat ir-rikors għall-ħruġ ta' l-imsemmi mandat ta' inibizzjoni mingħajr ma osservat id-disposizzjonijiet speċifiċi ta' l-artikolu 873(3) tal-Kodiċi ta' Organizzazzjoni u Proċedura Ċivili (Kap. 12) u għalhekk dan sar kontra l-Liġi;

Illi l-ħruġ tal-mandat huwa preġudizzjevoli għall-istanti li talvolta jista' jzommu milli jaġixxi skond il-Liġi fil-qadi tad-doveri tiegħu;

Talab li għar-raġunijiet fuq imsemmija jiġi rrevokat *contrario imperio* d-digriet fuq imsemmi ta' l-10 ta' Marzu, 1989

u *occorrendo* ta' l-24 ta' April, 1989 fl-atti ta' l-istess mandat, bl-ispejjeż kontra l-konvenut li għandu jidher għas-subizzjoni;

Rat ukoll in-nota ta' l-eċċezzjonijiet ipprezentata mill-konvenut li permezz tagħha huwa eċċepixxa:

“(1) illi d-digriet riferit mill-attur ingħata minn din il-Qorti in segwitu għat-talba ta' l-eċċipjent għall-hruġ ta' mandat ta' inibizzjoni (numru 371/89) fl-ismijiet **Salvu Bugeja vs Chairman ta' l-Awtorità tad-Djar u, għal kull interess li jista' jkollu, is-Segretarju Parlamentari għad-Djar**; u għalhekk il-kawża odjerna, li giet intavolata biss mis-Segretarju Parlamentari għad-Djar, hija insostenibbli skond il-liġi;

(2) b'riserva ta' eċċezzjonijiet ulterjuri”;

Rat l-atti l-oħra tal-kawża, kompriži l-atti tal-Mandat ta' Inibizzjoni numru 371/89;

Ittrattat;

Ikkunsidrat:

Illi l-kawżali ta' l-attur hija l-allegazzjoni li l-hruġ tal-Mandat sar kontra l-liġi peress li ma għewx osservati d-disposizzjonijiet speċifiċi ta' l-artikolu 873(3) tal-Kodiċi ta' Organizzazzjoni u Proċeduri Ċivili (Kap. 12) u li l-hruġ tal-Mandat huwa preġudizzjevoli għall-attur u jista' jzommu milli jaġixxi skond il-liġi fil-qadi tad-doveri tiegħu;

Illi minn eżami tad-disposizzjonijiet iċċitati mill-attur jirrizulta li l-Qorti ma tistax toħroġ mandat ta' inibizzjoni kontra

l-Gvern jew awtorità mwaqqfa bil-Kostituzzjoni jew xi persuna li jkollha kariga pubblika fil-kariga ufficjali tagħha kemm-il darba l-awtorità jew il-persuna li kontra tagħha jintalab il-mandat ma tikkonfermax fil-Qorti bil-miftuħ li l-ħaġa li qed tintalab li tiġi miżmuma tkun fil-fatt maħsuba li ssir u l-Qorti tkun sodisfatta wara li tisma' l-ispjegazzjonijiet mogħtija, li kemm-il darba ma jinħariġx il-mandat il-pregudizzju li jinħoloq ma jkunx jista' jiġi rrimedjat;

Illi dawn id-disposizzjonijiet għall-ħruġ ta' mandat ta' inibizzjoni japplikaw fil-konfront ta' l-attur;

Illi mill-provi prodotti kif jidher mit-tieni paragrafu tad-dikjarazzjoni ġuramentata annessa maċ-ċitazzjoni, li ma gietx kontradetta, id-digriet għall-ħruġ tal-Mandat *de quo* nġhata in camera mingħajr ma nstema' l-attur fil-Qorti bil-miftuħ, kif lanqas ma "nstemgħu" l-ispjegazzjonijiet meħtieġa;

Il-Qorti hija tal-fehma li s-smiġh rikjest mil-liġi huwa mandatarju għall-ħruġ ta' l-istess mandat fil-konfront ta' l-attur;

Għalhekk l-inosservanza tad-disposizzjonijiet ta' l-artikolu 873(3) tal-Kap. 12 tirrendi rritu u null il-ħruġ tal-mandat "*de quo*";

Illi l-eċċezzjoni tal-konvenut hija xi ftit vaga iżda simplika li l-attur waħdu ma jistax jitlob ir-revoka fil-konfront tiegħu biss billi l-mandat '*de quo*' ġie spedit ukoll kontra haddieħor;

Il-Qorti ma tara ebda bażi legali fl-eċċezzjoni ssollewata billi kulhadd għandu interess jiddefendi d-drittijiet tiegħu indipendentement minn x'jiddeċidi li jagħmel haddieħor. Ma

tirriżulta ebda nuqqas ta' integrità tal-ġudizzju u għalhekk l-istess eċċezzjoni m'hix fondata;

Għal dawn il-motivi, il-Qorti tiddeċidi billi, wara li tirrispingi bħala nfondata l-eċċezzjoni tal-konvenut, tilqa' t-talbiet attriċi kif dedotti fiċ-ċitazzjoni tiddikjara rriti u nulli tant il-Mandat ta' inibizzjoni numru tlett mija u wieħed u sebghin (371) tas-sena korrenti kontra l-attur mahruġ fuq talba tal-konvenut b'digriet mogħti minn din il-Qorti, diversament presjeduta, fl-10 ta' Marzu 1989, kif ukoll id-digriet mogħti minn din il-Qorti, diversament presjeduta, fl-24 ta' April 1989, fl-att ta' l-istess mandat, u konsegwentement tirrevoka l-istess atti – bl-ispejjeż kontra l-konvenut.

---